

సంస్కరణ సభలలో కా॥ రాయల సుభాష్ చంద్రబోసకు నివాళులు

విజయవాడ, 24-3-16 :

సిపిఐ(ఎం.ఎల్) న్యూడెమోక్రసీ కేంద్రకమిటీ సభ్యులు, తెలంగాణా రాష్ట్రకార్యదర్శి, అవిభక్త ఆంధ్రప్రదేశ్ రాష్ట్రకార్యదర్శి కా॥రాయల సుభాస్ చంద్రబోస్ మార్చి 9వ తేదీన మెదడులో నరాలు చిల్లి 52 సంవత్సరాల వయసులో మరణించారు. కా॥బోస్ సంతాపసభను ఎన్డి కేంద్రప్రదేశ్ రాష్ట్రకమిటీ మార్చి 24న విజయవాడలోని హనుమంతరాయ గ్రంథాలయంలో నిర్వహించింది. ఈ సభకు ఎన్డి రాష్ట్రనాయకులు కా॥పి.ప్రసాద్ అధ్యక్షత వహించారు. సభకు విచ్చేసిన నాయకులు కా॥బోస్ చిత్రపటానికి పూలదండలతో శ్రద్ధాంజలి ఘటించిన తర్వాత ఎన్డి కేంద్రకమిటీ సభ్యులు కా॥ ప్రకాష్ దాస్, విరసం నాయకులు కా॥సిఎన్ఆర్ ప్రసాద్, ఎన్డి రాష్ట్ర నాయకురాలు, కా॥బోస్ జీవిత భాగస్వామి కా॥కె.రమ ఇతర ప్రజాసంఘాల నాయకులు కా॥బోస్ యొక్క రాజకీయ జీవిత ప్రాధాన్యతల గురించి మాట్లాడారు.

ఈ సంతాపసభలో సిపిఐ(ఎం.ఎల్) కేంద్రకమిటీ నాయకులు కా॥పి.జస్వంతరావు మాట్లాడుతూ కామ్రేడ్ బోస్ హతాస్థరణంపట్ల తీవ్రవిచారాన్ని వ్యక్తంచేస్తూ సిపిఐ(ఎం-ఎల్) కేంద్రకమిటీ తరపున జోహార్లు అర్పించారు. ఆయన జీవిత సహచరి కామ్రేడ్ రమకు ప్రగాఢ సంతాపం తెలిపారు. వ్యక్తులను ప్రధానం చేయకుండా విప్లవోద్యమాన్ని ముందుకు తీసుకు వెళ్ళేందుకు ఏంచేసి వుండాల్సిందీ, ఏం చేయకుండా వుండాల్సిందీ అన్న విషయాన్ని చర్చించుకొని విప్లవకారులు ఒకే తాటిపైకి రావలసిన అవసరం వుందని ఆయన ఈ సందర్భంగా పేర్కొన్నారు.

ఖమ్మంలో సంస్కరణసభ

ఖమ్మం, 26-3-16 :

మార్చి 26న ఖమ్మం పెవివియన్ గ్రౌండ్స్ లో కా॥బోస్ సంస్కరణ సభ తెలంగాణా రాష్ట్రకమిటీ నాయకత్వాన జరిగింది. సభకు ముందు ఖమ్మం డిగ్రీ కాలేజీనుంచి పెద్ద ప్రజాప్రదర్శన నిర్వహించారు. ఈ సభకు ఎన్డి ఖమ్మంజిల్లా కార్యదర్శి కా॥ పోటు రంగారావు అధ్యక్షత వహించారు. కా॥బోస్ చిత్రపటానికి సభకు వచ్చిన వక్తులు పూలదండలతో శ్రద్ధాంజలి ఘటించారు. ఈ సభలో ఎన్డి కేంద్రకమిటీ నాయకులు కా॥ప్రకాష్ దాస్, ఎన్డి రాష్ట్రనాయకులు కా॥వేములపల్లి వెంకట్రామయ్య, పి. ప్రసాద్, కె. రమ, రాయల చంద్రశేఖర్, గుమ్మడి నర్సయ్య, చిన చంద్రన్న తదితరులు; మహిళా, కార్మిక, విద్యార్థి, యువజన, అరుణోదయ రాష్ట్రనాయకులు మాట్లాడుతూ కా॥బోస్ అతివాద, మితవాద విధానాలపై పోరాటం సాగిస్తూ ప్రజాపంథాలో విప్లవోదయాన్ని నడిపించటానికి చేసిన కృషిగురించి సోదాహరణంగా వివరించారు.

సభలో విరసం నాయకులు కా॥వరవరరావు మాట్లాడుతూ, 1968లో ఆనాటి పార్టీకమిటీ తెలంగాణా పునరుజ్జీవన వారోత్సవాలకు పిలుపిచ్చిన సందర్భంగా వరంగల్ లో జరిగిన బహిరంగసభలో కా॥తరిమెల నాగిరెడ్డి దేశంలోని రాజకీయ పరిణామాలపై ఇచ్చిన ఉపన్యాసం చాలా విలువైనదని, ఎమర్జెన్సీ కాలంలో కా॥తరిమెల నాగిరెడ్డి మారుపేరుతో ఉస్మానియా హాస్పిటల్ లో అనారోగ్యంతో జులై 28న మరణించడం, అప్పుడు తాము చంచల్ గూడ జైల్లో డిటెన్యూలుగా వుండటం, జులై 29న తమతోపాటు జైల్లో వున్న కా॥గుర్రం విజయకుమార్ అధ్యక్షతన కా॥నాగిరెడ్డి సంతాపసభను ఆనాడు జైల్లోవున్న విప్లవ పార్టీలన్నీ కలిసి జరపటం మరపురాని ఘటననీ, దేశంలో ఏ ఒక్క విప్లవపార్టీ ద్వారానే విప్లవం విజయవంతం అవుతుందని తాను భావించటంలేదనీ, దేశంలోని విప్లవకారులందరూ ఐక్యంగా ఏర్పడి ఉద్యమించినప్పుడే అది సాధ్యమవుతుందని, విప్లవ పార్టీల చీలికలు విప్లవోద్యమానికి నష్టం తెస్తాయనీ, సామ్రాజ్యవాదాన్ని ఓడించటానికి, వ్యవసాయ విప్లవాన్ని విజయవంతంచేసి నూతన ప్రజాస్వామిక విప్లవాన్ని విజయవంతం చేయటానికి విప్లవకారులు ఐక్యం కావాల్సిన అవసరంవుందనీ, రాబోయే కెసిఆర్ ఎన్ కౌంటర్ రాజ్యానికి వ్యతిరేకంగా ఐక్య ప్రజా ఉద్యమాలు సాగించటం ఎంతో అవసరం అని మాట్లాడుతూ 1970 ఖమ్మం విరసం మహాసభల నుంచి కా॥బోస్ తో తనకువున్న ఉద్యమ అనుబంధం గురించి గుర్తుచేసుకుంటూ జోహార్లర్పించారు.

ఈ సభలో సిపిఐ(ఎం.ఎల్) కేంద్రకమిటీ నాయకులు కా॥గుర్రం విజయకుమార్ తన ప్రసంగంలో కా॥బోస్ తో విద్యార్థిసంఘంలో పనిచేసే కాలంనుంచి వున్న పరిచయం గురించి, ఆ తర్వాత విప్లవపార్టీలుగా కొనసాగుతున్నకాలంలో విప్లవకారుల ఐక్యత గురించి సాగిన ప్రయత్నాలలో భాగంగా పెరిగిన సాన్నిహిత్యం గురించి పేర్కొన్నారు. కా॥బోస్ మొదటిదశలో అతివాద రాజకీయాలకు ఆకర్షితుడై తిరిగి ఆచరణలో ప్రజాపంథా యొక్క విశిష్టతను గుర్తించి తిరిగిరావటం అరుదైన అనుభవం అన్నారు. ఒక పంథాను నమ్మి ముందుకెళ్తున్న ప్రయోగశీల దశలోనే ఎదురయ్యే విభిన్న సమస్యలను, వాదనలను చర్చించి పరిష్కారం చేసుకొని ముందుకెళ్తుందం కాకుండా ఒకరిపై ఒకరు బ్రాండ్ చేసుకొని చీలికలు అయిపోవటంవలన చాలా నష్టంజరుగుతున్నదనీ, ఈ పరిస్థితినుండి బయటపడి విప్లవశక్తులు ఐక్యం కావటానికి ప్రాధాన్యంఇవ్వటం అత్యవశ్యకం అన్నారు.